



גאווערנער קעטי האקול

אויף תיכף ארויסצוגעבן: 10/15/2021

**גאווערנאר האוקאל אנאנסירט הנחת אבן הפינה פאר 46 מיליאן דאלארדיגע אויפנאמע צענטער ביי די ניאגארא פאלס סטעיט פארק**

**נייע 28,000-סקווער-פיסיגע געביידע פלאנירט צו געעפנט ווערן אום פרילינג 2023**

### זעהט מאלערייען פון די פלאן דא

גאווערנאר קעטי האוקאל האט היינט אנאנסירט די אנהויב פון קאנסטרוקציע אויף א נייע, 46 מיליאן דאלארדיגע, הערליכע באזיכער צענטער אין ניאגארא פאלס סטעיט פארק. די נייע איינריכטונג וועט זיין אן אריינגאנג צו די איבערלעבענישן לענגאויס די ניאגארא טייך, מאכנדיג די ערפארונג פון באזיכער פיל בעסער, ערגענצנדיג די נאטור און פארלענגערנדיג די באזוכן אין די פארק דורכאויס אלע פיר סעזאנען פון די יאר. די נייע-געבויטע צענטער וועט באגריסן ערשטמאליגע און צוריקערנדע באזיכער צוגלייך, פארמערנדיג די באקאנטשאפט מיט די פארוויילונג און קולטור וואס די ראיאן האט צו אפפערן.

"די ניאגארא וואסערפאלן זענען א וואונדער פון די וועלט אייגנארטיג צו מערב ניו יארק, און עס איז א באגייסטערענדע שיינקייט וואס איז אפגעהיטן געווארן אין די ניאגארא פאלס סטעיט פארק, די עלטסטע סטעיט פארק אין די פאראייניגטע שטאטן", האט גאווערנאר קעטי האוקאל געזאגט גאווערנער קעטי האקול. "די נייע אויפנאמע צענטער בויט אויף אונזער פריערדיגע ארבעט צו ארויסווייזן אלע פון די לאנד אוצרות וואס ניו יארק סטעיט האט צו פארשלאגן, צוציהענדיג באזיכער פון ארום די וועלט און פארשטערקערנדיג אונזער טוריזם עקאנאמיע."

די נייע 28,000-סקווער-פיסיגע באזיכער צענטער דעזיין וועט עפענען א גלאטערע אריבערגאנג פאר פיסגייער צווישן די וואסערפאלן און די שטאט-צענטער ביזנעס דיסטריקט וועלכע האט זיך אנגעהויבן מיט די פארענדיגונג פון די אויפנאמע פלאצא לעצטע יאר. דאס אראפוארפן די 35-יאריגע אריגינעלע באזיכער צענטער וועט שאפן א מער אפענע ארויסבליק צו די אמעריקאנע וואסערפאלן. די איינריכטונג וועט אריינרעכענען נייע בילעטן און אינפארמאציע דעסקס, א חינוך'דיגע מוזעאום פלאץ אריינרעכענענדיג א ווירטואלע ערפארונג און אויסשטעלונגען אויף א רייע טעמעס, אריינרעכענענדיג נאטורליכע, אינדוסטריאלע און אינדיאנער-אמעריקאנער היסטאריע; צושטעלן אינפארמאציע פאר באזיכער איבער אייגנארטיגע אטראקציעס אין די ראיאן; נייע פובליק ערטער; בית הכסא און פארבינדענע צימערן.

די גלאז, מעטאל און בעטאן געביידע איז אויסגעשטעלט געווארן צו ערגענצן נאטור און רעכנט אריין זון-ענערגיע (סאולאר) פאנעלן אויפן דאך, גרינע דאך חלקים און א באזונדערע געביידע פאר בית הכסא. פארבעסערטע איינריכטונגען אויפן ארט רעכענען אריין נייע צוגענגליכע וועגן; פלאנצונגען; דרויסנדיגע אויסשטעלונגען; און ערקלערנדע און וועגווייזנדע עלעמענטן. מער פון 100 נייע ביימער וועלן איינגעפלאנצן ווערן צו ערזעצן די וועלכע ווערן אראפגעשניטן דורכאויס קאנסטרוקציע. די שטייענדע 7,000-סקווער-פיסיגע ראיאנישע אדמיניסטראציע געביידע גלייך נעבן דעם איינריכטונג וועט איבערגעבויט ווערן צו אריינרעכענען א קאמיוניטי צימער פאר פילע צוועקן, ראיאנישע ארכיוון און אפיסעס פאר איינגעשטעלטע פון די ניאגארא מוזעאום א.ד.ג.

R.P. Oakhill איז באשטימט געווארן צו זיין דער קאנטראקטאר פאר דעם פראיעקט וועלכע איז פלאנירט זיך באלד אנצוהויבן און צו פערטיג ווערן ביז מעמאָריעל דעי 2023. G.W.W.O – א נאציאנאלע פירער אין באזיכער צענטער דעוועלאפמענטס – איז דער ארכיטעקט, און Haley Sharpe Design איז דער דעזיינער פאר די אינעווייניגע ערקלערנדע אויסשטעלונגען. די צענטער וועט זיך עפענען אום פרילינג 2023.

די נישט-פאר-פארדינסט ראָלף סי. ווילסאן פאָונדעישאן (Ralph C. Wilson, Jr. Foundation), געשאפן נאך די 2014 טויט פון ווילסאן – דער געוועזענער אייגנטומער פון Buffalo Bills און איינע פון די גרינדער פון די American Football League – וועט ביישטייערן 8 מיליאן דאלאר פארן פראיעקט. די ווילסאן פאָונדעישען איז ממשיך ראָלף ווילסאן'ס אויסערגעווענטליכע מסורה פון שטיצע פאר טוריזם, פארקס און דרויסנדיגע פארוויילונג, טרעיל אנטוויקלונג און קאמיוניטי אויפלעבונג אין מערב ניו יארק.

**סטעיט פארקס קאמישאנער עריק קאַלעסייד האט געזאגט**, "איך בין דאנקבאר פאר גאווערנאר האוקאל פאר איר אנגייענדע שטיצע פאר אלע אונזערע סטעיט פארקס, און אזוי אויך פאר די ווילסאן פאָונדעישען פאר זייער איבערגעגעבנקייט צו דעם פראיעקט. איך בין גאר באגייסטערט אז מיר וועלן האבן א הערליכע איינריכטונג צו דערציילן די ספעציעלע געשיכטעס און די מערקווירדיגע היסטאריע פון די ניאגרא וואסערפאלן, און ערמוטיגן אונזערע באזיכער צו זעהן די פילע אטראקציעס וועלכע געפונען זיך אין די סיטי און ניאגרא פאלס און איבער די גאנצע ראיאן."

**פרעזידענט און CEO פון די ראָלף סי. ווילסאן דזשניאר פאָונדעישען, דעיוויד אָו. עגנער האט געזאגט**, "די געוואלדיגע שטאפל פון פונקטליכקייט און דורכגעטראכטקייט וועלכע זענען ארייגעלייגט געווארן אין די פונדאסניי-אויספלאנירטע אויפנאמע צענטער וועט ביישטייערן אסאך צו דאס פארבעסערן און פאראויס שטופן ניאגרא'ס טוריזם און דרויסנדיגע פארוויילונג עקאנאמיע. דורך די פאָונדעישען'ס שטיצע, זענען מיר שטאלץ צו העלפן פארשנעלערן און פאראויס רוקן די קאנסטרוקציע פון די וויכטיגע פראיעקט לענגאויס די ניאגרא ריווער גרינוועי."

**קאנגרעסמאן ברייען היגינס האט געזאגט**, "די ניאגרא וואסערפאלן זענען א הויפט דעסטינאציע אין מערב ניו יארק וועלכע ציהט צו זיך מיליאנען מענטשן פון ארום די וועלט יעדע יאר. די קאנסטרוקציע פון א נייע באזיכער צענטער שטעלט אוועק א מאדערנע אריינגאנג ארט פאר באזיכער, מיט א בעסערע פארבינדונג צו די פארק'ס נאטורליכע פעלדער, און עס דערציילט די געשיכטעס פון די פארגאנגענהייט און געגנווארט פון די ניאגרא וואסערפאלן."

**סענאטאר ראָב אָרט האט געזאגט**, "דאס אויפבו פון די נייע אויפנאמע צענטער וועט ערלויבן באזיכער צו זעהן די גאנצע היסטאריע און באקומען די ערפארונג וואס אונזער הערליכע סטעיט פארק האט צו אפפערן בשעת'ן זיך פארברייטערן אויף די פארענדיגונג פון די אויפנאמע פלאזא לעצטע יאר. די אנגייענדע באמיונגען צו מאכן וואקסן די פארבינדונג צווישן אונזער סטעיט פארק און די שטאט צענטער פון ניאגרא פאלס וועט בלויז דינען צום בענעפיט פון ביידע זייטן און פון די איינוואוינער וועלכע האבן געשעפטן און רעסטוראנטן אין אונזער ביזנעס דיסטריקט. איך טוה אויסלויבן ניו יארק סטעיט'ס אנגייענדע איבערגעגעבנקייט צו די פארשענערונג און צוציהען מער באזיכער ביי די נאטורליכע וואונדער פון די וועלט וואס מיר זענען מזל'דיג צו האבן ביי זיך אין גארטן."

**אסעמבלימאן אנדזשעלאָו מאָרינעלאָו האט געזאגט**, "איך טוה אפלאדירן גאווערנאר האוקאל פאר איר אנגייענדע קאנצעטרירונג צו זיכער מאכן אז די ניאגרא פאלס סטעיט פארק בלייבט א הערליכע און ציהענדע דעסטינאציע. די נייע צענטער וועט העלפן די מיליאנען באזיכער נישט נאר צו לערנען און פארשטיין די היסטאריע פון די ראיאן און די וויכטיגקייט פון די וואסערפאלן אליין, נאר עס וועט זיי אויך אנווייזן די וועג צו די ביזנעס דיסטריקט אין די שטאט צענטער. די צוגעקומענע צענטער וועט צוגעבן צו די

"פארק אינעווייניג אין א שטאט" בליק, און עס וועט אוועקנעמען סיי וועלכע מחיצות צווישן די פארק און די שטאט."

**ניאגרא פֿאָלס מעיאַר ראַבערט רעסטאָאינאַו האט געזאגט**, "מיר זענען דאנקבאר פאר די אנגייענדע פארבעסערונגען צו אונזער ניאגארא פֿאָלס סטעיט פארק. די נייע אויפנאמע צענטער וועט נישט נאר פארבעסערן די ערפארונג פון דעם באזוכער גלייך פון אנהויב, נאר עס פארשפרעכט אויך צו צוגעבן צו די ערפארונג דורכן העלפן די באזיכער זעהן אלעס וואס די ניאגארא וואסערפאלן האבן בייגעשטייערט צו די וואוקס פון מערב ניו יארק. איך וויל באדאנקען גאווערנאר האוקאל פאר איר אנגייענדע איבערגעגעבנקייט פאר אונזער שטאט און ראיאן."

**דזשאן פערסי, פרעזידענט און CEO פון Destination Niagara USA האט געזאגט**, "די אינוועסטירונגען וועלכע זענען געמאכט געווארן צו פארבעסערן די ניאגרא פֿאָלס סטעיט פארק דורכאויס די פארגאנגענע פאר יאר זענען געווען נישט ווייניגער פון אויסגעצייכנט. א נייע, הערליכע איינריכטונג וועלכע שטעלט צו פאר באזיכער גאנץ-יאריגע צוטריט צו אן אויסערגעווענטליכן ערפארונג איז א גאר נויטיגע און ערווארטעטע צוגאב צו די פארק. איך טוה אויסלויבן ניו יארק סטעיט פארקס פארן אהערשטעלן אן איינריכטונג וועלכע דערציילט די געשיכטעס פון אונזער ראיאן און איר רייכע היסטאריע וועלכע וועט ערמוטיגן באזיכער צו זעהן די גאנצע דעסטינאציע."

די פראיעקט וועט ערגענצן די 150 מיליאן דאלארדיגע איבערמאכונג פון די ניאגארא פֿאָלס סטעיט פארקס שטחים. די ניאגארא פֿאָלס סטעיט פארק שטחים איבערמאכונג פלאן, וועלכע איז אנגעהויבן געווארן אין 2011, איז געווען א פארפליכטונג פאר עטליכע יאר צו באנייען די פארק אויף א פארנעם וואס איז נאענטער צו וואס דער מערקווירדיגער פארק דעזיינער פרעדעריק לאָ אַלמסטעד האט געהאט אין זיהן פאר די שטחים. די פלאן האט רענאווירט די פארק'ס הויפט אויסבליק פלעצער, אריינרעכענענדיג לונע איילענד, פראספעקט פוינט, לאָווער גראָוו, טרי סיסטערס איילענדס, די צפון ברעג טרעיל, לונע בריק און טעראפין פוינט מיט נייע פיסגייער וועגן, פארשענערטע גראז, נייע בענק, ליכט שטאנגען און צוימען. די ווירטואלע הייל פון די ווינטן (Cave of the Winds) געבוי, וועלכע ווייזט די נאטורליכע און קולטורישע היסטאריע פון די ניאגארא וואסערפאלן, האט זיך געעפנט אום 2017.

די ניאגארא פֿאָלס סטעיט פארק, געבויט אום 1885, איז די עלטסטע סטעיט פארק אין די לאנד, צוציהענדיג איבער 9 מיליאן באזיכער יערליך.

###

נאך נייעס קען מען באקומען ביי [www.governor.ny.gov](http://www.governor.ny.gov)  
ניו יארק סטעיט | עקזעקיוטיוו טשעימבער | 518.474.8418 | [press.office@exec.ny.gov](mailto:press.office@exec.ny.gov)